



IL-KUMMISSJONI  
EWROPEA

Brussell, 19.1.2017  
COM(2017) 23 final

2017/0010 (NLE)

Proposta għal

**REGOLAMENT TAL-KUNSILL**

**li jemenda l-Anness III tad-Direttiva 2008/98/KE tal-Parlament Ewropew u tal-Kunsill  
rigward il-proprjetà perikoluża HP 14 (“Ekotossiku”)**

(Test b'rilevanza għaż-ŻEE)

## **MEMORANDUM TA' SPJEGAZZJONI**

Fl-2014, permezz tar-Regolament tal-Kummissjoni (UE) Nru 1357/2014 saret reviżjoni komprensiva tal-Anness III tad-Direttiva 2008/98/KE dwar l-iskart (id-Direttiva Qafas dwar l-Iskart), li tistabilixxi l-proprjetajiet tal-iskart li jirrenduh perikoluż. L-għanijiet ewlenin ta' dik ir-reviżjoni kienu li l-proprjetajiet tal-iskart jiġu addattati għall-progress xjentifiku u tekniku u li kemm jista' jkun l-identifikazzjoni tal-iskart perikoluż tiġi allinjata mal-kriterji tar-Regolament (KE) Nru 1272/2008 dwar il-klassifikazzjoni, l-ittikkettar u l-imballaġġ tas-sustanzi u t-taħlitiet (ir-Regolament CLP).

L-unika proprjetà perikoluża li ma ġietx emendata fir-reviżjoni kienet il-proprjetà perikoluża HP 14 "Ekotossiku", billi kien meqjus li l-bażi tal-għarfien għall-valutazzjoni ta' dik il-proprjetà kellha bżonn aktar titjib.

Fil-preżent ninsabu f'lakuna ġuridika rigward il-valutazzjoni tal-ekotossicità: In-"Nota" li hemm fl-Anness III tad-Direttiva Qafas dwar l-Iskart tgħid li l-proprjetà perikoluża HP14 għandha tiġi attribwita skont il-kriterji stabbiliti fl-Anness VI tad-Direttiva tal-Kunsill 67/548/KEE li thassret mill-1 ta' Ġunju 2015.

Biex jiġu indirizzati l-lakuna ġuridika u n-nuqqas ta' armonizzazzjoni rigward l-attribuzzjoni tal-proprjetà perikoluża HP 14 "Ekotossiku", il-Kummissjoni ppreżentat abbozz ta' Regolament għall-votazzjoni fil-Kumitat stabbilit skont l-Artikolu 39 tad-Direttiva Qafas dwar l-Iskart. Il-Kumitat ma tax opinjoni favorevoli dwar l-abbozz tar-Regolament waqt il-laqgħa tiegħu fil-25 ta' Ottubru 2016.

It-thassib ewlieni li esprima l-Kumitat kellu x'jaqsam ma' (1) il-htieġa li jiġi cċarat li l-Istati Membri għadhom jistgħu jużaw il-metodi tal-ittejtjar biex jivvalutaw l-ekotossicità u (2) il-probabbiltà li l-formuli tal-kalkolu li pprevediet il-Kummissjoni kienu se jwasslu għal bidla fil-klassifikazzjoni minn mhux perikoluż għal perikoluż ta' ċerti tipi ta' skart u li dan kien se jkollu impatt negattiv fuq ir-riċiklaġġ ta' dawk it-tipi ta' skart minhabba ż-żieda fl-ispejjeż tal-ġestjoni ta' dan l-iskart. It-tipi ta' skart imsemmijin f'dan il-kuntest kienu l-irmied fil-qiegħ tal-inċineraturi u r-rezidwi fix-xreders.

Għaldaqstant, skont il-proċedura stabbilita skont l-Artikolu 5a tad-Deciżjoni tal-Kunsill 1999/468/KE, tressqet Proposta għal Regolament tal-Kunsill lill-Kunsill u ntbagħtet ukoll lill-Parlament Ewropew.

Proposta għal

## REGOLAMENT TAL-KUNSILL

**li jemenda l-Anness III tad-Direttiva 2008/98/KE tal-Parlament Ewropew u tal-Kunsill rigward il-proprjetà perikoluża HP 14 (“Ekotossiku”)**

(Test b'rilevanza għaż-ŻEE)

IL-KUNSILL TAL-UNJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat id-Direttiva 2008/98/KE tal-Parlament Ewropew u tal-Kunsill tad-19 ta' Novembru 2008 dwar l-iskart u li tħassar ċerti Direttivi<sup>1</sup>, u b'mod partikolari l-Artikolu 38(2) tagħha,

Billi:

- (1) L-Anness III tad-Direttiva 2008/98/KE jelenka l-karatteristiċi tal-iskart li jagħmluh perikoluż.
- (2) Id-Direttiva 2008/98/KE tistipula li l-klassifikazzjoni tal-iskart bħala skart perikoluż għandha tistrieħ, fost l-oħrajn, fuq il-leġiżlazzjoni tal-Unjoni dwar is-sustanzi kimiċi, b'mod partikolari dik dwar il-klassifikazzjoni ta' taħlitiet bħala perikolużi, inklużi l-valuri limitu ta' koncentrazzjoni li jintużaw għal dak l-iskop. Id-Deciżjoni tal-Kummissjoni 2000/532/KE<sup>2</sup> stabbiliet lista tat-tipi ta' skart biex thegġeg klassifikazzjoni armonizzata tal-iskart u biex tiżgura d-determinazzjoni armonizzata tal-proprjetajiet perikolużi tal-iskart fl-Unjoni.
- (3) L-Anness III tad-Direttiva 2008/98/KE jstipula li l-proprjetà perikoluża HP14 (“Ekotossiku”) għandha tiġi attribwita skont il-kriterji stabbiliti fl-Anness VI tad-Direttiva tal-Kunsill 67/548/KEE<sup>3</sup>.
- (4) Mill-1 ta' Ġunju 2015 tħassar id-Direttiva 67/548/KEE u giet issostitwita bir-Regolament (KE) Nru 1272/2008 tal-Parlament Ewropew u tal-Kunsill<sup>4</sup>. B'danakollu, dik id-Direttiva tista' tibqa' tapplika għal xi taħlitiet sal-1 ta' Ġunju 2017, jekk ikunu

<sup>1</sup> ĠU L 312, 22.11.2008, p. 3.

<sup>2</sup> Id-Deciżjoni tal-Kummissjoni 2000/532/KE tat-3 ta' Mejju 2000 li tissostitwixxi d-Deciżjoni 94/3/KE li tistabbilixxi lista ta' skart skont l-Artikolu 1(a) tad-Direttiva tal-Kunsill 75/442/KEE dwar l-iskart u d-Deciżjoni tal-Kunsill 94/904/KE li tistabbilixxi lista ta' skart perikoluż skont l-Artikolu 1(4) tad-Direttiva tal-Kunsill 91/689/KEE dwar skart perikoluż (ĠU L 226, 6.9.2000, p. 3).

<sup>3</sup> Id-Direttiva tal-Kunsill 67/548/KEE tas-27 ta' Ġunju 1967 rigward l-approssimazzjoni tal-liġijiet, tar-regolamenti u tad-dispożizzjonijiet amministrattivi dwar il-klassifikazzjoni, l-imballaġġ u l-ittikkettjar ta' sustanzi perikolużi (ĠU 196, 16.8.1967, p. 1).

<sup>4</sup> Ir-Regolament (KE) Nru 1272/2008 tal-Parlament Ewropew u tal-Kunsill tas-16 ta' Diċembru 2008 dwar il-klassifikazzjoni, l-ittikkettjar u l-imballaġġ tas-sustanzi u t-taħlitiet, li jemenda u jħassar id-Direttivi 67/548/KEE u 1999/45/KE, u li jemenda r-Regolament (KE) Nru 1907/2006 (ĠU L 353, 31.12.2008, p. 1)

għew ikklassifikati, ittikkettati u imballati skont id-Direttiva 1999/45/KE tal-Parlament Ewropew u tal-Kunsill<sup>5</sup>, u jkunu diġà tqiegħdu fis-suq qabel l-1 ta' Ġunju 2015.

- (5) L-Anness III tad-Direttiva 2008/98/KE għe ssostitwit bir-Regolament tal-Kummissjoni (UE) Nru 1357/2014<sup>6</sup> biex fejn ikun hemm bżonn, id-definizzjonijiet tal-proprietajiet perikolużi jiġu allinjati mar-Regolament (KE) Nru 1272/2008, u biex ir-referenzi għad-Direttiva 67/548/KEE jiġu sostitwiti b'referenzi għar-Regolament (KE) Nru 1272/2008.
- (6) Id-definizzjoni tal-proprietà perikoluża HP 14 ("Ekotossiku") ma għietx emendata mir-Regolament (UE) Nru 1357/2014, billi kien meħtieġ studju ieħor biex jiġu aċċertati l-kompletezza u r-rappreżentattività rigward l-informazzjoni dwar l-impatti possibbli tal-allinjament tal-proprietà perikoluża HP 14 ("Ekotossiku") mal-kriterji stabbiliti fir-Regolament (KE) Nru 1272/2008. Peress li dak l-istudju tlesta, jixraq li jiġu riflessi r-rakkomandazzjonijiet tiegħu fil-valutazzjoni tal-proprietà perikoluża HP 14 ("Ekotossiku") għall-iskart stabbiliti fl-Anness III tad-Direttiva 2008/98/KE, u li dik il-valutazzjoni tiġi allinjata kemm jista' jkun mal-kriterji stabbiliti fir-Regolament (KE) Nru 1272/2008 għall-valutazzjoni tal-ekotossicità tas-sustanzi kimiċi. Meta tkun qed tiġi ddeterminata l-klassifikazzjoni tal-perikli tal-iskart għall-proprietà perikoluża HP 14 ("Ekotossiku") billi jiġu applikati l-formuli tal-kalkolu, għandhom japplikaw il-valuri ta' limitu ġeneriċi, kif inhuma ddefiniti fir-Regolament (KE) Nru 1272/2008.
- (7) Meta jitwettaq test għall-valutazzjoni tal-proprietà HP14 "Ekotossiku", jixraq li jiġu applikati l-metodi rilevanti stabbiliti fir-Regolament tal-Kummissjoni (KE) Nru 440/2008<sup>7</sup> jew metodi tal-ittestjar u linji gwida oħrajn li huma rikonoxxuti b'mod internazzjonali. Id-Deciżjoni 2000/532/KE tistipula li meta proprjetà perikoluża tal-iskart tkun għet ivvalutata b'test u bl-użu tal-koncentrazzjonijiet tas-sustanzi perikolużi indikati fl-Anness III tad-Direttiva 2008/98/KE, għandhom jirbhu r-riżultati tat-test. Barra minn hekk, għandhom jitqiesu l-Artikolu 12 tar-Regolament (KE) Nru 1272/2008, u b'mod partikolari l-Artikolu 12(b) u l-metodoloġiji għall-applikazzjoni tiegħu.
- (8) Jixraq li l-kumpaniji u l-awtoritajiet kompetenti jingħataw biżżejjed żmien biex jadattaw ruħhom għar-rekwiżiti l-ġodda.
- (9) Il-Kumitat imsemmi fl-Artikolu 39 tad-Direttiva 2008/98/KE ma tax opinjoni dwar il-miżuri previsti f'dan ir-Regolament. Għaldaqstant il-miżuri għandhom jiġu adottati mill-Kunsill skont l-Artikolu 5a(4) tad-Deciżjoni tal-Kunsill 1999/468/KE<sup>8</sup>.

<sup>5</sup> Id-Direttiva tal-Kunsill 1999/45/KEE tal-31 ta' Mejju 1999 li tirrigwarda l-approssimazzjoni tal-liġijiet, ir-regolamenti u d-dispożizzjonijiet amministrattivi tal-Istati Membri dwar il-klassifikazzjoni, l-imballaġġ u l-ittikkettar tal-preparazzjonijiet perikolużi (ĠU L 200, 30.7.1999, p. 1).

<sup>6</sup> Ir-Regolament tal-Kummissjoni (UE) Nru 1357/2014 tat-18 ta' Dicembru 2014 li jieħu post l-Anness III tad-Direttiva 2008/98/KE tal-Parlament Ewropew u tal-Kunsill dwar l-iskart u li jhassar ċertu Direttivi (ĠU L 365, 19.12.2014, p. 89).

<sup>7</sup> Ir-Regolament tal-Kummissjoni (KE) Nru 440/2008 tat-30 ta' Mejju 2008 li jstabbilixxi metodi ta' ttestjar skont ir-Regolament (KE) Nru 1907/2006 tal-Parlament Ewropew u tal-Kunsill dwar ir-reġistrazzjoni, il-valutazzjoni, l-awtorizzazzjoni u r-restrizzjoni ta' sustanzi kimiċi (REACH) (ĠU L 142, 31.5.2008, p. 1).

<sup>8</sup> Id-Deciżjoni tal-Kunsill 1999/468/KE tat-28 ta' Ġunju 1999 li tipprovdi l-proċeduri għall-eżerċizzju tas-setgħat tal-implimentazzjoni kkonferiti fuq il-Kummissjoni (ĠU L 184, 17.7.1999, p. 23).

## ADOTTAT DAN IR-REGOLAMENT:

### *Artikolu 1*

L-Anness III tad-Direttiva 2008/98/KE huwa emendat kif ġej:

(1) L-entrata dwar HP 14 “Ekotossiku” tinbidel b’dan li ġej:

“HP 14 ‘Ekotossiku’: skart li jipprezenta jew jista’ jipprezenta riskji immedjati jew li jimmanifestaw ruħhom maż-żmien għal settur wieħed jew aktar tal-ambjent.

L-iskart li jissodisfa kwalunkwe waħda minn dawn il-kundizzjonijiet li ġejjin għandu jigi kklassifikat bħala perikoluż HP 14:

- L-iskart li jkun fih sustanza li tkun ikklassifikata bħala sustanza qerrieda tal-ożonu bil-kodiċi tad-dikjarazzjoni ta’ periklu H420 skont ir-Regolament (KE) Nru 1272/2008 tal-Parlament Ewropew u tal-Kunsill\* u l-konċentrazzjoni ta’ din is-sustanza tkun ugwali għal-limitu ta’ konċentrazzjoni ta’ 0,1% jew taqbzū.

$$[ c(H420) \geq 0.1\% ]$$

- L-iskart li jkun fih mill-inqas sustanza waħda li tkun ikklassifikata bħala akkwatika akuta (tossika hafna għall-organiżmi akkwatiċi) bil-kodiċi tad-dikjarazzjoni ta’ periklu H400 skont ir-Regolament (KE) Nru 1272/2008 u t-total tal-konċentrazzjonijiet ta’ dawk is-sustanzi jkun ugwali għal-limitu ta’ konċentrazzjoni ta’ 25 % jew jaqbzū. Għandu japplika valur ta’ limitu ta’ 0,1% għal dawn is-sustanzi.

$$[ \sum c (H400) \geq 25 \% ]$$

- L-iskart li jkun fih mill-inqas sustanza waħda kklassifikata bħala akkwatiku kroniku 1, 2 jew 3 assenjati għall-kodiċijiet tad-dikjarazzjoni tal-periklu H410, H411 jew H412 skont ir-Regolament (KE) Nru 1272/2008, u t-total tal-konċentrazzjonijiet tas-sustanzi kollha kklassifikati akkwatiku kroniku 1 (H410) immultiplikat b’100 u miżjud mat-total tal-konċentrazzjonijiet tas-sustanzi kollha kklassifikati akkwatiku kroniku 2 (H411) immultiplikat b’10 u miżjud mat-total tal-konċentrazzjonijiet tas-sustanzi kollha kklassifikati akkwatiku kroniku 3 (H412) ikun ugwali għal-limitu ta’ konċentrazzjoni ta’ 25% jew jaqbzū. Għas-sustanzi kklassifikati H410 japplika valur ta’ limitu ta’ 0,1%, u japplika valur ta’ limitu ta’ 1% għas-sustanzi kklassifikati H411 jew H412.

$$[ 100 \times \sum c (H410)) + 10 \times \sum c (H411) + \sum c (H412) \geq 25\% ]$$

- L-iskart li jkun fih mill-inqas sustanza waħda li tkun ikklassifikata bħala akkwatika kronika 1, 2, 3, jew 4 bil-kodiċijiet tad-dikjarazzjoni ta’ periklu H410, H411, H412, jew H413 skont ir-Regolament (KE) Nru 1272/2008, u t-total tal-konċentrazzjonijiet tas-sustanzi kollha li jkunu kklassifikati bħala akkwatiku kroniku jkun ugwali għal-limitu ta’ konċentrazzjoni ta’ 25 % jew jaqbzū. Għas-sustanzi kklassifikati H410 japplika valur ta’ limitu ta’ 0,1%, u japplika valur ta’ limitu ta’ 1% għas-sustanzi kklassifikati H411 H412, jew H413.

$$[ \sum c H410 + \sum c H411 + \sum c H412 + \sum c H413 \geq 25 \% ]$$

Fejn:  $\sum$  = it-total u c = il-konċentrazzjonijiet tas-sustanzi.

---

\* Ir-Regolament (KE) Nru 1272/2008 tal-Parlament Ewropew u tal-Kunsill tas-16 ta’ Dicembru 2008 dwar il-klassifikazzjoni, l-ittikkettar u l-imballaġġ tas-sustanzi u t-taħlitiet, li

jemenda u jhassar id-Direttivi 67/548/KEE u 1999/45/KE, u li jemenda r-Regolament (KE) Nru 1907/2006 (GU L 353, 31.12.2008, p. 1).”

(2) Thassret in-nota taht l-entrata tal-HP 15.

#### *Artikolu 2*

Dan ir-Regolament għandu jidhol fis-seħh fl-ghoxrin jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Għandu japplika minn 12-il xahar wara d-data tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

*Għall-Kunsill  
Il-President*